

## Prayer Session for Children

Introduzzjoni: aħna ilkoll msejjħa biex nagħmlu differenza fid-dinja, anki jekk zgħira. Dan huwa x-xogħol ta' missjunarju. Kull tifel u tifla fid-dinja għandu jhossu maħbub, għaliex din l-imħabba ġejja minn Alla.

**Issa pinġi stampa li tiddeskrivi l-imħabba mingħajr ma tuża s-simbolu ta' qalb.**

Preparazzjoni: Wara stieden lit-tfal biex jispjegaw x'pingew. Wara iġbor l-istampi u waħħalhom x'imkien madwar mappa tad-dinja. Quddiem il-mappa – lesti ħames xemgħat, waħda ħamra, waħda ħadra, waħda safra, waħda blu u waħda bajda. Lesti kuruna tar-ruzarju missjunarju u iftaħ il-Bibbja fuq Gw 4:43

**Leader:** illum ser niftakkru fit-tfal li qegħdin fl-artijiet tal-missjoni. Tfal li qed ibatu mill-ġuħ, mill-mard, ingustizzja u faqar. Din hija ġurnata speċjali fejn it-tfal jiftakkru fit-tfal oħra fid-dinja. Alla jhobb lit-tfal kollha u jridna inkunu lkoll ferħanin. Ġesu ukoll ħabb lill-oħrajn. Aħna lkoll nsejjħin biex inħobbu għax aħna lkoll familja waħda. Aħna għandna d-dmir li nħobbu speċjalment lil dawk li huma għaddejnin minn xi tbatija, fqar u morda. Illum niftakkru fit-talb:

It-tfal tal-Afrika ( poġġi x-xemgħa l-ħadra fejn il-mappa)

It-tfal tal-Asja (poġġi x-xemgħa s-safra fejn il-mappa)

It-tfal tal-Ewropa (poġġi x-xemgħa l-bajda fejn il-mappa)

It-tfal fl-Oċeanja (poġġi x-xemgħa l-blu fejn il-mappa)

It-tfal fl-Amerika (poġġi x-xemgħa l-ħamra fejn il-mappa)

Qari mill-Evangelu skond San Ġwann.

Wara dawk il-jumejn Ġesù telaq minn hemm lejn il-Galilija; għax Ġesù stess xehed li profeta ma għandux għieħ f'pajjiżu. Mela meta wasal il-Galilija, il-Galilin laqgħuh tajjeb billi lkoll raw kull ma kien għamel f'Ġerusalemm f'jum il-festa, għax huma wkoll kienu marru għall-festa. U raġa' gie f'Kana tal-Galilija, fejn kien biddel l-ilma fi nbid. Issa f'Kafarnahum kien hemm uffiċjal tas-sultan u kellu lil ibnu marid. Meta sama' li mil-Lhudija Ġesù kien gie fil-Galilija, mar għandu jitolbu jinżel u jfejjaqlu lil ibnu, għax kien wasal fl-aħħar. U Ġesù qallu: "Jekk ma tarawx sinjali u għegubijiet ma temmnux!" Qallu l-uffiċjal: "Inżel Mulej, qabel ma jmutli t-tifel!" Qallu Ġesù: "Mur, ibnek ħaj." Ir-raġel emmen il-kelma li qallu Ġesù u telaq. Huwa u nieżel, iltaqgħu miegħu l-qaddejja tiegħu u qalulu: "Ibnek ħaj." Hu staqsiehom xħin kien meta beda jaqleb għall-aħjar, u huma qalulu: "Ilbieraħ fis-seba' siegħa telqu d-deni." Il-missier intebaħ li dak kien il-ħin meta Ġesù qallu: 'Ibnek jgħix,' u emmen hu u l-familja kollha tiegħu. Dan kien sinjal ieħor, it-tieni wieħed, li għamel Ġesù meta gie l-Galilija mil-Lhudija.

Il-Kelma tal-Mulej

**Leader:** F'dan ir-rakkont naraw kif Ġesu fejjaq lil dan it-tifel. Tifel li Ġesu qatt ma ltaqa miegħu. Ġesu ukoll ħass għal dan it-tifel. Hu ra l-fidi li kellu missieru. Dan ir-raġel ra li Ġesu biss seta jagħmel xi ħaġa biex ibnu jgħix. U Ġesu semgħa t-talba ta' missier dan it-tifel, u ried jagħmel xi ħaġa għal din il-familja. Dan it-tifel tal-vanġelu kien għadu qatt ma ltaqa ma Ġesu u lanqas qatt kien semgħa bih. Imma permezz ta' dan is-sinjal, dan it-tifel ħass l-imħabba ta' Alla.

Aħna ukoll bħal Ġesu nistgħu nħobbu lil min jinsab il-bogħod minna. Nistgħu ukoll bħal Ġesu nagħtu support lil min hu batut. Aħna wkoll illum nistgħu ngħinu lil Ġesu, jagħmel dinja aħjar. Aħna wkoll nistgħu nbiddlu xi ftit mid-dinja. M'hemmx għalfejn

nagħmlu affarijiet kbar. L-akbar support li nistgħu nagħtu hu permezz tat-talb.

### **Issa nħarsu lejn il-mappa tad-dinja.**

**Rifflessjoni:** Aħna lkoll ulied Alla, u Hu jħobbna lkoll indaqs mingħajr differenza ta' Kulur tal-ġilda għamla tal-għajnejn, aħniex fqar jew sinjuri. Għalhekk biex inħobbu iktar lil ħutna tal-kontinenti differenti huwa meħtieġ li nsiru nafu iktar fuqhom u l-karatteristiċi tagħhom. Id-dinja hija maqsuma f'ħames kontinenti: L-Afrika, L-Amerika, L-Asja, L-Ewropa u l-Oċeanja.

**L-Afrika:** Huwa magħruf bħala l-kontinent l-aħdar, jinsab fin-naħa t'isfel tad-dinja, propju taħt l-Ewropa bejn l-Oċean Indjan u l-Atlantiku. Fost il-pajjiżi li jiffurmaw dan il-kontinent insibu l-Angola, l-Eġittu, il-Kongo, il-Mozambik, l-Etiopja u oħrajn. Jiġbor fih in-nies ta' tribujiet u kuluri differenti u l-maġġoranza tan-nies huma ta' ġilda skura. F'dan il-kontinent hemm ħafna foresti u huma sinjuri fil-materja prima. Izda, minkejja r-rikkezzi ta' dan il-kontinent, bosta popolazzjonijiet jinsabu f'sitwazzjoni kritika. Dan għaliex, m'għandhomx l-għodda meħtieġa biex iħaddmu dawn ir-rizorsi naturali.

### **Tinxgħel ix-xemgħa l-ħadra:- talba**

*Mulej Ġesu, nitolbu għat-tfal kollha tal-Afrika, u għall-missjunarji li qed jaħdmu ġo dan il-kontinent. Agħmel li x-xogħol ta' dawn il-missjunarji ikun għalihom ta' faraġ u ta' support. Nitolbu ukoll biex jjeqaf il-ġlied f'din il-parti tad-dinja u biex il-Knisja tkompli tikber. Nitolbu.*

**L-Ewropa:** Huwa kontinent zgħir imma li fih ħafna nies. Magħruf bħala l-kontinent l-abjad. Fost il-pajjiżi li jiffurmawh hemm Malta, Spanja, l-Italja, Franza, il-Ġermanja, l-Ingilterra u oħrajn. Ix-xtut tiegħu imissu mal-Oċean Atlantiku fin-naħa ta' fuq u mal-baħar Mediterran

fin-naħa t'isfel. Huwa kontinent żviluppat ħafna imma ħafna minn nies tiegħu tbiegħdu minn Alla minħabba l-ġid materjali. Il-fidi nisranija kabbret l-għeruq malajr minħabba missjunarji importanti bħal San Pawl, San Pietru, San Ġakbu u oħrajn. L-insara mill-bidu sofrew ukoll ħafna persekuzzjonijiet u ħafna saru martri, bħal San Tarcisju, Santa Luċija u oħrajn. Iktar tard il-Kristjaneżmu ssaħħah u qatt ma waqaf ikun hemm qaddsin u ħafna missjunarji li wasslu lehen il-Knisja kullimkien fid-dinja: bħal San Frangisk Saverju u Santa Tereza, li huma l-patruni tal-missjoni.

### **Tinxtgħel ix-xemgħa l-bajda: talba**

*Mulej, illum nitolbu għat-tfal kollha fl-Ewropa u għall-missjunarji li qed jaħdmu f'dan il-kontinent. Nitolbu biex l-Insara fl-Ewropa jibqgħu magħqudin ma Ġesu, jibqgħu jemmnu fil-valuri Nsara li tgħallmu, u jibqgħu ikunu xieħda ta' Ġesu kull fejn ikunu. Nitolbu.*

**L-Asja:** Huwa l-ikbar kontinent u l-iktar wieħed li fih nies. Magħruf bħala l-kontinent l-isfar. Il-kontinent jinsab fin-naħa tal-Lvant tal-Ewropa u x-xtut tiegħu jmissu mal-Oċean Paċifiku. F'dan il-kontinent insibu tnejn mill-akbar pajjiżi fid-dinja: iċ-Ċina u l-Indja. Fl-Asja l-anqas li hemm Insara u missjunarji. Kienu ħafna l-missjunarji li taw ħajjithom għall-evangelizzazzjoni ta' dan il-kontinent. Fosthom hemm San Frangisk Saverju, patrun u protettur tal-missjonijiet. F'dan il-kontinent insibu bliet li għalina huma importanti ħafna, fosthom l-art fejn għex Ġesu: Betlehem, Nazaret u Ġerusalem.

### **Tinxtgħel ix-xemgħa is-safra: talba**

*Mulej Ġesu, nitolbu għat-tfal kollha tal-Asja. Nitolbu għat-tfal u l-familji tagħhom li qed ibatu mill-faqar, mard jew ingustizzji. Biex tgħinhom iħossu l-imħabba tiegħek u jsiru jafuk u b'hekk ikunu jistgħu ifiequ. Nitolbu ukoll għal paċi li tibda mill-qalb ta' kull persuna li twassal għal paċi vera u sħiħa li taf tagħti inti biss Mulej. Nitolbu.*

**L-Oċeanja:** Huwa l-iżgħar kontinent u huwa mdawwar bil-baħar. Għalhekk magħruf bħala l-kontinent l-ikħal. Huwa magħmul minn aktar minn 10,000 gżira. L-ikbar fosthom huma l-Awstralja, New Zealand u Papua New Guinea. Jinsab fl-Oċean Paċifiku fin-naħa t'isfel tal-Asja. Fost il-missjunarji ta' dan il-kontinent insibu lil San Damjan De Veuster il-missjunarju l-kbir tal-lebbużi ta' Molokai.

### **Tinxtgħel ix-xemgħa l-blu: talba**

*Ġesu, nitolbu għat-tfal fl-Oċeanja u għall-missjunarji li jaħdmu f'dan il-kontinent. Dawk li jgħixu l-bogħod u f'ambjenti diffiċli. Nixtiequ Mulej Ġesu, li dawn it-tfal ma jhossuhomx maqtugħin minna jew mwarrbin. Żomm taħt il-ħarsien tiegħek, il-missjunarji li jaħdmu f'dan il-kontinent li jħallu kollox biex iwasslu l-Kelma tiegħek. Nitolbu.*

**L-Amerika:** Dan il-kontinent huwa maqsum fl-Amerika ta' fuq; u l-Amerika t'isfel, l-Amerika tan-nofs u l-Karibew. Magħruf bħala l-kontinent l-aħmar. Fost il-pajjiżi li jiffurmawh hemm il-Messiku, Gwatemala, Peru, Argentina, l-Istati Uniti u oħrajn. Huwa kontinent ta' ħafna kuntrasti, għax għandu pajjiżi li huma żviluppati ħafna bħalma huma l-Istati Uniti, u oħrajn fqar ħafna bħalma huma l-ħafna pajjiżi tal-Amerika Latina. Il-fidi hawnhekk qabdet tajjeb. Il-missjunarji li jaħdmu hemm bħalissa mhumiex biżżejjed għal dak kollu li hemm bżonn fil-pajjiżi kollha. L-Amerika jsejħula l-'Kontinent tat-Tama'. Kienu ħafna l-missjunarji li tilfu ħajjithom minħabba l-fidi tagħhom f'dan il-kontinent, anki f'dawn l-aħħar snin.

### **Tinxtgħel ix-xemgħa l-ħamra: talba**

*Mulej Ġesu, nitolbu għat-tfal li hemm fl-Amerika, biex jimtlew bil-ħegġa u jkunu xhieda tal-imħabba tiegħek. Għall-missjunarji li qed jaħdmu f'dan il-kontinent, l-aktar dawk li jgħallmu fl-iskejjel għal ġid ta' dawn it-tfal, biex ikollhom futur aħjar. Nitolbu.*

## **Talba ta' l-aħħar**

Mulej Ġesu, nitolbuk biex aħna dejjem nagħtu kas ta' ħutna fil-bżonn. Għinna biex inwasslu t-tagħlim u l-eżempju tiegħek ma kull min niltaqgħu miegħu. Għinna inkunu dawl għal dawk inqas ixxurtjati kemm dawk viċin tagħna u kemm dawk il-bogħod. Dawk li nafu u kemm dawk li ma nafux. Mulej, għinna nwasslu l-imħabba tiegħek lil kull tifel u tifla fid-dinja għaliex b'din l-imħabba ikunu jistgħu isiru jafuk u jħobbuk. Ammen.